



**MALTA**

**TRIBUNAL TA' REVIZJONI AMMINISTRATTIVA  
MAGISTRAT DR. CHARMAINE GALEA**

**17 ta' Lulju 2023**

**Rikors Numru 25/2023**

**Benjamin Zammit**

**Vs**

**Direttorat għall-Amministrazzjoni tad-Dejn Pubbliku fi hdan il-  
Ministeru għall-Finanzi u x-Xogħol**

**It-Tribunal,**

Ra r-rikors ta' **Benjamin Zammit** ipprezentat fit-23 ta' Frar 2023, li permezz tiegħu ppremetta u talab is-segwenti:-

*Illi permezz ta' deċiżjoni permezz ta' email datata 16 ta' Frar, 2023, li magħha kien hemm mehmūza ittra datata 8 ta' Frar, 2023 (Dok. A) mibgħuta mid-Direttorat Għall-Amministrazzjoni tad-Dejn Pubbliku fi hdan il-Ministeru Għall-Finanzi u x-Xogħol, l-esponenti gie infurmat illi:-*

*'... l-każ odjern huwa preskritt, stante li l-ewwel stock u ċioe' 4.80%MGS 2016 (II) immatura f'Novembru 2016 u għaldaqstant ma saret ebda claim fuqu tul is-sitt snin minn mindu gie immaturat dan l-investment. ... l-argument li ressaqt b'rabta mas-suspensjoni ta' Hinijiet Ġudizzjarji u Legali ma jregix; stante li fl-eqqel tal-Pandemija, is-Superintendent tas-Sahħa Pubblika m'ordnat ebda għeluq ta' banek jew tat-Teżor ta' Malta.'*

*'... riċentament, it-Teżor ta' Malta rċieva claim mingħandek b'rabta mas-suċċessjoni tad-defunta Vincenza Zammit. Dan ifisser li sa ma qabel saret din il-claim, għaladarba t-Teżor ta' Malta kif ukoll il-Borża ta' Malta ma kienux infurmati bil-mewt tagħha, peress illi hija kellha kont kongunt ma' żewġha Benjamin Zammit dan tal-aħħar xorta waħda baqa' jirċievi l-interessi li jappartjeni lilha.'*

*Fis-26 ta' Novembru 2016, jġigfieri circa xahrejn biss wara li giet niegşa Vincenza Zammit, mart l-esponenti u li tagħha huwa eredi universali, kien inħareġ bankdraft bin-numru DI/142466 mill-Bank Ċentrali ta' Malta fl-ammont ta' €5125 bħala Capital Redemption Warrant. (Kopja hawn meħmuża u markata bħala Dok. B).*

*Ir-risposta min-naħa tad-Direttorat komunikata permezz ta' e-mail datata 16 ta' Frar 2023 li magħha kien hemm meħmuża ittra datata 8 ta' Frar, 2023, kienet waħda ta' rifjut sabiex jinħareġ mill-ġdid ta' dan il-bankdraft bin-numru DI/142466 fl-ammont ta' €5125 stante illi skond id-Direttorat dan il-każ huwa preskritt. Il-preskrizzjoni ċitata mid-Direttorat hija dik ta' sitt snin.*

*Illi l-esponenti ħass ruħu aggravat b'din id-deċiżjoni u għalhekk bil-preżenti qed jappella minn din l-istess deċiżjoni komunikata lillu permezz ta' email datata 16 ta' Frar 2023 li magħha kien hemm meħmuża ittra datata 8 ta' Frar, 2023, kif fuq indikat.*

*Illi l-aggravji huma ċari u manifesti f'dan li ġej.*

*Illi r-rikorrenti huwa tal-fehma illi l-imsemmi perjodu ta' sitt snin ma għadhiex u dana kif ser jiġi spjegat hawn taħt.*

*F'dan il-kuntest issir riferenza għall-Avviż Legali 61 tas-sena 2020, Avviż Legali 65 tas-sena 2020, Avviż Legali 82 tas-sena 2021 u Avviż Legali 230 tas-sena 2020.*

*L-Artikolu 3 tal-Avviż Legali 61 tal-2020 (Ordni tal-2020 dwar l-Epidemiji u Mard Infettiv (Sospensjoni ta' Hinijiet Ġudizzjarji u Legali) jipprovdi testwalment is-segwenti:-*

*3.1) Meta s-Superintendent tordna l-għeluq tal-qrati kollha jew ta' kwalunkwe qorti għall-fini ta' ħarsien kontra u, jew ta' kontroll ta' epidemiji perikolużi jew mard infettiv, tali ordni għandha tissospendi ż-żmien ta' kwalunkwe hinijiet legali u ġudizzjarju u ta' kwalunkwe limitu ta' żmien ieħor inkluż żminijiet perentorji applikabbli għall-proċedimenti jew proċeduri oħra quddiem l-imsemmija qrati...''*

*Issa skond l-Artikolu 2126 tal-Kodiċi Ċivili:-*

*''Il-preskrizzjoni mibdija u sospiża, tissokkta timxi minnufih li tispicċa r-raġuni tas-sospensjoni tagħha.''*

*Minn dan kollu għalhekk jirriżulta illi kwalunkwe preskrizzjoni giet sospiża fis-16 ta' Marzu, 2020 u kwindi ssoktat timxi fit-12 ta' Ġunju 2020 (ossija sebat ijiem wara l-5 ta' Ġunju 2020). Dan ifisser li kull terminu, inkluża l-preskrizzjoni odjerna giet sospiża għal total ta' 89 jum.*

*Konsegwentement, applikat dan kollu għal każ odjern ikun ifisser illi l-perjodu ta' sitt snin dwar id-drat fuq imsemmi datat 26 ta' Novembru 2016 ma skadiex fis-26 ta' Novembru, 2022 imma ser jiskadi fit-23 ta' Frar 2023.*

*Is-sospensjoni tal-preskrizzjoni kienet immirata lejn it-termini legali kollha inkluż ukoll it-terminu ta' preskrizzjoni ta' sitt snin ċitat mid-Direttorat. Illi l-fatt illi l-*

banek jew it-Teżor ta' Malta ma kienux magħluqa mis-Superintendent tas-Saħħa bl-ebda mod ma jaffettwa s-sospensjoni tal-preskrizzjoni kif fuq spjegat.

Mingħajr preġudizzju għall-permess u fuq kollox, il-każ odjern ma jikkonċernax claim li giet intavolata tard, tant hu hekk illi ċ-cheque inħareġ – it-talba hija biss il-ħruġ mill-gdid tal-istess cheque li kien ġia' inħareġ.

Illi għalhekk hemm lok illi d-deċiżjoni komunikata permezz email datata 16 ta' Frar 2023 li magħha kien hemm mehmūza ittra datata 8 ta' Frar 2023 mibgħuta mid-Direttorat Għall-Amministrazzjoni tad-Dejn Pubbliku li ħdan il-Ministeru Għall-Finanzi u x-Xogħol tiġi kanċellata u konsegwentement l-applikazzjoni għall-ħruġ mill-gdid tal-bankdruf fuq imsemmi tiġi milqugħa.

Għaldaqstant, l-esponenti, in vista tas-suespost filwaqt illi jirriserva d-dritt li jressaq provi u argumenti ulterjuri sabiex jissostanzja l-aggravji tiegħu, umilment jitlob lil dan l-Onorabbli Tribunal sabiex jilqa' dan l-appell u tirrevoka tannulla u tħassar id-deċiżjoni komunikata permezz ta' email datata 16 ta' Frar 2023 li magħha kien hemm mehmūza ittra datata 8 ta' Frar 2023 u konsegwentement tilqa' l-applikazzjoni għall-ħruġ mill-gdid tal-bankdruf bin-numru DI/142466 mill-Bank Ċentrali ta' Malta fl-ammont ta' €5125 bl-ispejjeż kollha kontra l-intimat.

**Ra r-risposta tal-Accountant General għan-nom tad-Direttorat intimat ipprezentata fl-20 ta' Marzu 2023, li permezz tagħha eċċepixxa s-segwenti:-**

1. *Illi l-attur kellu kont kongunt ma' martu u ċioé d-defunta Vincenza Zammit bin-numru MSE220493 fejn b'kollox kellhom total ta' erba' stocks tal-Gvern u ċioé:*
  - 4.80% MGS 2016 (II)- €5,125 li mmatura nhar is-26 ta' Novembru tas-sena 2016 fejn inħareġ ċekk datat nhar is-26 ta' Novembru 2016 bin-numru 142466;
  - 4.60% MGS 2020 (II)- €4,000 li mmatura nhar il-25 ta' Novembru tas-sena 2020 fejn inħareġ ċekk datat il-25 ta' Novembru 2020 bin-numru DI163872;
  - 5.0% MGS 2021 (I)- €26,794.00 li mmatura nhar it-8 ta' Awwissu tas-sena 2021 fejn inħareġ ċekk datat it-8 ta' Awwissu tas-sena 2021 bin-numru DI 166713;
  - 5.10% MGS 2022 (1)- €7,687.00 li mmatura nhar is-16 ta' Awwissu 2022 u nħareġ ċekk datat 16 ta' Awwissu 2022 bin-numru DI171998;
2. **Illi d-Direttorat tal-Amministrazzjoni tad-Dejn Pubbliku ma ġiex infurmat bil-mewt tad-defunta Vincenza Zammit, tant hu hekk li l-kont kongunt li kellha ma' żewġha ma ġiex ibblukkat u għaldaqstant, komplew jithalsu l-interessi fil-kont tal-bank indikat mill-attur;**
3. **Illi meta kienu jsiru l-pagamenti fil-kont tal-bank rispettiv, id-Direttorat għall-Amministrazzjoni tad-Dejn Pubbliku qatt ma rċieva returns minghand il-Bank Ċentrali ta' Malta;**

4. *Illi l-kelma return t'fisser li l-Bank Ċentrali ta' Malta jkun għarraf lit-Teżor partikolarment lid-Direttorat tal-Amministrazzjoni tad-Dejn Pubbliku li l-flus iddepożitati ġew irritornati lura mill-bank għal diversi raġunijiet fosthom li l-kont ikun magħluq jew iffriżat b'din tal-aħħar minhabba raġunijiet ta' mewt jew mandat ta' sekwestru li jkun għadu attiv.*
5. **Illi dan il-kont kongunt għadu mmarrat bhala 'attiv' stante li sa ma mmatura l-aħħar stock u cioè 5.10% MGS 2022 (I)- €7,687.00 propju nhar is-16 ta' Awwissu 2022, id-Direttorat kien għadu ma ġiex infurmat bil-mewt tad-defunta Vincenza Zammit (Dokument qed anness u mmarrat bhala 'DOK.A') u li preżentement m'għad baqa' ebda stock attiv;**
6. **Illi li kieku d-Direttorat tal-Amministrazzjoni tad-Dejn Pubbliku kien avżat bil-mewt ta' persuna li jkollu l-istocks, dan il-kont jindika li l-individwu miet (Dokument bhala eżempju qed jiġi anness u mmarrat bhala 'DOK.B');**
7. *Illi li kieku r-rikorrent kellu jinvesti xi flejjes oħra, stante li d-defunta Vincenza Zammit m'għadhiex hajja, l-investment kien isir f'kont b'numru differenti minn dak li l-attur kellu konguntivament ma' martu;*
8. *Illi nhar l-24 ta' Jannar 2023, r-rappreżentant legali tal-attur kiteb lid-Direttorat tal-Amministrazzjoni tad-Dejn Pubbliku fejn għamel talba b'rabta ma' tlett bank-drafts fejn huwa talab sabiex dawn jerggħu jinħarġu fuq isem ir-rikorrenti stante li huwa l-eredi ta' Vincenza Zammit (Dokument qed anness u mmarrat bhala 'DOK.Ċ');*
9. *Illi sussegwentement wara li d-Direttorat irċieva din l-ittra, intbġhatet ittra datata nhar il-25 ta' Jannar 2023 fejn ġie infurmat li t-talba tiegħu ġiet milqugħa u li ser jinħareġ bank draft wieħed li b'kollox ammonta għal €38,481 (Dokument qed anness u mmarrat bhala 'DOK.D');*
10. *Illi sussegwentement wara li nħarġu dawn iċ-ċekkijiet, l-attur baġhat petizzjoni lill-Ministeru għall-Finanzi fejn qed jilmonta li ċ-ċekk li jirrigwarda l-istock 4.80% MGS 2016 (II)- €5,125 u li mmatura nhar is-26 ta' Novembru tas-sena 2016 ma setax jinħareġ ieħor floku bħal ma ġara fil-pagamenti l-oħra;*
11. **Illi Artikolu 39 (a) tal-Kap. 161 tal-Liġijiet ta' Malta (SELF LOKALI (STOCK U TITOLI REĠISTRATI)) jistipola:**  
  
**"Hlief kif provdut xort'oħra f'din l-Ordinanza r-responsabbiltà tal-Gvern għandha:**  
  
**(a) dwar kull stock jew titolu reġistrat mifdi fid-data jew wara d-data li fiha l-hlas tal-kapitali ikun dovut, tispicċa wara li jgħaddu sitt snin minn dik id-data;**
12. *Illi mid-data minn meta mmatura l-istock sa ma saret it-talba, kienu għaddew is-sitt snin u għalhekk il-każ huwa preskritt ai termini tal-Artikolu 39(a) tal-Kap 161 tal-Liġijiet ta' Malta;*

13. *Illi huwa ċar li dan huwa perjodu ta' dekadenza u ma jistgħax jiġi interrott. Ir-responsabbilta' tal-Gvern tispicċa kif iġhaddu s-sitt snin;*
14. *Illi minn meta mmatura l-istock sas-26 ta' Novembru 2022, l-attur kellu l-opportunità kollha biex jirregola ruħu kif saħansitra għamel fil-bank drafts konnessi mal-istocks l-oħra fejn malli saret it-talba għall-ħruġ mill-ġdid ta' ċekk esklussivament fuq isem l-attur, id-Direttorat tal-Amministrazzjoni tad-Dejn Pubbliku mal-ewwel ipproċeda u ħallas stante li kienu għadhom m'għaddewx is-sitt snin minn meta tkun spiċċat ir-responsabilità tal-Gvern fuq l-imsemmija stocks li mmaturaw lura fl-2020, fl-2021 u fl-2022 rispettivament;*
15. *Illi minkejja li l-attur għamel referenza għas-sospensjoni tal-Ħinijiet Legali stante l-pandemija COVID-19, din is-sospensjoni ma kinitx tapplika għat-Teżor ta' Malta, u wisq anqas għall-Bank Ċentrali ta' Malta, l-Borża ta' Malta kif ukoll il-Banek Lokali;*
16. *Illi l-Avviż Legali 61 tal-2020 japplika biss "għall-proċedimenti jew proċeduri oħra quddiem l-imsemmija qrati" - regolament 3(1). Hawnhekk si tratta ta' tisrif ta' ċekk tal-Bank Ċentrali ta' Malta u l-banek baqgħu miftuħin waqt il-pandemija, bil-konsegwenza li ċekkijiet setgħu jissarrfu liberament minn min kellu dritt jagħmel dan skont il-liġi;*
17. *Illi barra minn hekk tali preskrizzjoni ma gietx sussegwentement interrotta b'att ġudizzjarju kif trid il-liġi fl-artikolu 2128 et seq. tal-Kodiċi Ċivili, u dan mingħajr preġudizzju għal-fatt li l-perjodu stabbilit fl-artikolu 39(a) tal-Kap. 161 huwa wieħed ta' dekadenza kif sottomess f'paragrafu 13 ta' din ir-risposta;*
18. **Illi bhal ma l-attur għamel kuntatt mad-Direttorat tramite ittra, huwa kellu l-opportunità kollha li jagħmel l-istess qabel ma għaddew is-sitt snin minn meta mmatura l-istock 4.80% MGS 2016 (II)- €5,125, li mmatura nhar is-26 ta' Novembru tas-sena 2016. Iżda din it-talba ma saritx fi żmien fejn ir-rikorrent kellu l-opportunità kollha li jagħmel dan;**

***Għaldaqstant, l-esponenti umilment tissottometti illi t-talbiet kollha tal-attur jiġu miċhuda in toto stante għar-raġunijiet indikati f'din ir-risposta.***

Ra illi fis-seduta tat-2 ta' Mejju, 2023, it-Tribunal qajjem l-eċċezzjoni tan-nuqqas ta' kompetenza tiegħu sabiex jirrevedi l-att amministrattiv li bih ħassu aggravat ir-rikorrenti;

Ra r-rikors ipprezentat mir-rikorrent fit-12 ta' Ġunju, 2023, li permezz tiegħu talab lil dan it-Tribunal jordna t-trasferiment ta' dawn il-proċeduri quddiem il-Qorti kompetenti;

Ra li l-appell ġie mħolli għal sentenza dwar l-eċċezzjoni tal-inkompetenza.

## **Ikkunsidra:**

Illi mir-rikors promotur jirriżulta illi r-rikorrent hassu aggravat b' deċiżjoni tad-Direttorat intimat li permezz tagħha għarrfu li stante li ma saret ebda *claim* ta' *stock* tal-Gvern li mmatura f' Novembru 2016, allura kien għadda ż-żmien ta' preskrizzjoni favur il-Gvern u ma jistax jerga' jinħareġ *bank draft* ieħor favur tiegħu.

Illi peress li t-Tribunal ħass li jista' jkun hemm kwistjoni dwar jekk huwa għandux jew le kompetenza jirrevedi l-att amministrattiv impunġat, wara li ra Artikolu 774(b) tal-Kapitolu 12 tal-Liġijiet ta' Malta, qajjem hu stess eċċezzjoni dwar il-kompetenza tiegħu.

**Illi l-kompetenza ta' dan it-Tribunal** tinsab delinejata f' Artikoli 5 u 7 tal-Kapitolu 490 tal-Liġijiet ta' Malta (Att Dwar il-Ġustizzja Amministrattiva), li jgħidu s-segwenti:-

Artikolu 5 “(1) *Qiegħed jiġi stabbilit skond id-disposizzjonijiet ta' din it-Taqsima ta' dan l-Att tribunal indipendenti u imparzjali, li jkun magħruf bħala t-Tribunal ta' Reviżjoni Amministrattiva, bl-iskop li jkun jista' jirrevedi atti amministrattivi istitwiti quddiemu skond dan l-Att jew kull liġi oħra, u bl-iskop tal-eżerċizzju ta' kull kompetenza oħra attribwita lit-Tribunal ta' Reviżjoni Amministrattiva b'din il-liġi, jew taht din il-liġi, jew xi liġi oħra, kemm qabel kemm wara li jidhol fis-seħħ dan l-Att.*

(2) *It-Tribunal ta' Reviżjoni Amministrattiva ma jkollux kompetenza ġenerali li jirrevedi atti amministrattivi li jistgħu jiġu riveduti skont l-artikolu 469A tal-Kodiċi ta' Organizzazzjoni u Proċedura Ċivili iżda jkollu l-kompetenza li jirrevedi dawk l-atti amministrattivi kif jista' jiġi preskritt f'dan l-Att jew tahtu jew kull liġi oħra li tistabbilixxi l-kompetenza tat-Tribunal ta' Reviżjoni Amministrattiva fuq xi klassi ta' atti amministrattivi.”*

Artikolu 7 “*It-Tribunal ta' Reviżjoni Amministrattiva għandu jkun kompetenti li jirrevedi atti amministrattivi tal-amministrazzjoni pubblika fuq punti ta' liġi u ta' fatt. It-Tribunal ikun ukoll kompetenti li jiddeċiedi tilwimiet li jiġu riferiti lill-kemm-il darba ma jkunx hemm xi qorti jew tribunal amministrattiv ieħor li jkun diġà qiegħed jiehū konjizzjoni ta' dik it-tilwima.”*

Illi t-Tribunal josserva illi l-materja ċentrali trattata fir-rikors promotur temani minn Kapitolu 161 tal-Liġijiet ta' Malta, u cioè' l-Ordinanza Dwar Self Lokali (Stock u Titoli Reġistrati) u wkoll mid-disposizzjonijiet dwar l-Istitut tal-Preskrizzjoni fil-Kodiċi Ċivili.

Illi t-Tribunal josserva illi ai termini tal-Kapitolu 161 tal-Liġijiet ta' Malta ma hemm l-ebda referenza għad-dritt ta' appell quddiem dan it-Tribunal minn deċiżjonijiet meħuda mid-Direttorat intimat, u dan kuntrarjament għal dak li hemm f'liġijiet oħra li espressament jistabilixxu li appelli minn deċiżjonijiet amministrattivi ta' ċerti awtoritajiet pubbliċi għandhom jiġu ppreżentati quddiem dan it-Tribunal. Illi mid-disposizzjoni tal-Liġi li waqqfet dan it-Tribunal huwa ċar li l-leġislator ma kellux l-intenzjoni li kull att amministrattiv

jigi rivedut minn dan it-Tribunal, izda llimita l-istess kompetenza għal atti amministrattivi magħmula minn Awtoritajiet jew entitajiet speċifiċi oħra pubbliċi u fejn dak mitlub ma jkunx jaqa' fil-parametri tal-Artikolu 469A tal-Kapitolu 12 tal-Liġijiet ta' Malta. Għaldaqstant, it-Tribunal huwa tal-fehma, illi d-deċiżjoni appellata ma tistax tigi sindakata minn dan it-Tribunal izda mill-Prim'Awla tal-Qorti Ċivili li għandha l-ġurisdizzjoni ġenerali sabiex tissindika għemil amministrattiv ta' awtorità pubblika.

Illi għaldaqstant it-Tribunal, wara li ra kemm it-Tieni Skeda tal-Kapitolu 490 tal-Liġijiet ta' Malta<sup>1</sup>, u kif ukoll il-Kapitolu 161 tal-Liġijiet ta' Malta, huwa tal-fehma illi huwa ma għandux kompetenza jippronunzja ruħu u jirrevedi d-deċiżjoni appellata, izda huma l-qrati ordinarji li għandhom kompetenza jagħmlu dan.

Għalhekk, in vista tal-emendi li daħlu in vigore fil-15 ta' Frar, 2016, permezz tal-Att IV tal-2016, it-Tribunal se jagħmel dak mitlub minnu ai termini tal-proviso ta' Artikolu 741(b) tal-Kapitolu 12 tal-Liġijiet ta' Malta li jaqra s-segwenti:-

*“Izda jekk il-qorti tikkunsidra li l-eċċezzjoni hi ġustifikata, il-qorti għandha, permezz ta' digriet in camera, li ma jkunx appellabli, tordna li l-atti tal-proċeduri jigu trasferiti lill-qorti, bord jew tribunal li l-qorti tikkunsidra li għandhom jieħdu konjizzjoni ta' dik il-kawża.”*

## **DECIDE**

Għaldaqstant, it-Tribunal qiegħed jiddeċiedi l-eċċezzjoni sollevata ex officio billi jiddikjara ruħu mhux kompetenti biex jieħu konjizzjoni tat-talbiet tar-rikorrent u se jkun qed jordna, permezz ta' digriet kamerali, li l-atti ta' dawn il-proċeduri jigu trasferiti lill-Prim'Awla tal-Qorti Ċivili sabiex tieħu konjizzjoni tagħhom. In vista ta' dan it-Tribunal qed jastjeni milli jieħu konjizzjoni ulterjuri tar-rikors ipprezentat fit-12 ta' Ġunju, 2023.

Bl-ispejjeż ta' din l-istanza a karigu tar-rikorrent.

---

**Dr. Charmaine Galea**

**President tat-Tribunal ta' Reviżjoni Amministrattiva**

---

**Antonella Cassar**  
**Deputat Registratur**

---

<sup>1</sup> Liema Skeda telenka quddiem liema Qorti ta' l-Appell (cioe' hux Inferjuri jew Superjuri) jistgħu jigu appellati deċiżjonijiet ta' dan it-Tribunal u fejn allura ma jirriżultax illi appell minn deċiżjoni tad-Direttorat intimat jissemma fl-istess Skeda.